

**“विकासका सम्पूर्ण पुर्वाधारहरूको मूल आधार,  
हिमा गाउँवासीको सुखि, खुसी र सम्वृद्धीको सपना पार्नुछ साकार”**

यस सभाका सभाअध्यक्षज्यू, प्रमुख अतिथिज्यू, विशेष अतिथीज्यू, गाउँसभा सदस्यज्यूहरू, राजनैतिक दलका प्रमुख तथा प्रतिनिधिज्यूहरू, पत्रकार, सरक्षाकर्मी तथा हिमा गाउँपालिकाको बाहौँ गाउँसभाको निमन्त्रणालाई स्वीकार गरी सभामा उपस्थित हुनुहुने सम्पूर्ण महानुभाव, अतिथि लगायत समस्त हिमाबासी दाजुभाई दिदिबहिनीहरूलाई हिमा गाउँपालिका, जुम्ला र मेरो व्यक्तिगत तर्फबाट हार्दिक स्वागत गर्न चाहन्छु ।

स्थानीय सरकार संचालन पछी जनप्रतिनिधिहरूको दोश्रो कार्यकालको पहिलो वर्ष संचालन भैरहेको यस गाउँपालिकाको बाहौँ गाँउसभामा हिमा गाउँपालिकाको उपाध्यक्षको रूपमा विशेष उत्साहका साथ आगामी आर्थिक वर्ष ०७९/०८० को नीति तथा कार्यक्रम प्रस्तुत गर्न उपस्थित भएको छु। यस घडीमा लोकतान्त्रिक गणतन्त्र स्थापनाका लगायत देशको सामाजिक, राजनैतिक, आर्थिक तथा सांस्कृति परिवर्तनका लागि विभिन्न समयमा भएको आन्दोलनमा जीवन उत्सर्ग गर्नु हुने सम्पूर्ण ज्ञात अज्ञात सहिदहरू प्रति भावपूर्ण श्रद्धाञ्जली अर्पण गर्न चाहन्छु ।

“समृद्ध नेपाल, सुखी नेपाली” को मूल नारालाई पुरा गर्नका लागि संघीय लोकतान्त्रिक गणतन्त्रात्मक शासन व्यवस्थाको माध्यमद्वारा दिगो शान्ती, सुशासन, विकास र समृद्धिको आकांक्षा पुरा गर्ने उद्देश्य सहित नेपालको संविधान, २०७२ जारी भई स्थानीय तहको गठन तथा संचालन भएको र संघीयता कार्यान्वयनको चरणमा रहेको अवगत गराउन चाहन्छु । जनताका आधारभुत आवश्यकता पुरा गर्न विकासका योजनाहरू पहिचान एवं छनौट गर्दा नेपालको संविधान, राष्ट्रिय योजना आयोग, प्रदेश योजना आयोग, संघीय मामिला तथा सामान्य प्रशासन मन्त्रालय, कर्णाली प्रदेश सरकार विषयगत मन्त्रालयहरूबाट प्राप्त मार्ग निर्देशन, विभिन्न नीति निर्देशिकाहरू, क्षेत्रगत नीतिहरू, रणनीति एवं कार्ययोजनाको अधिनमा रही नेपालको संविधानमा व्यवस्था भएको साझा तथा स्थानीय तहको एकल अधिकारको सूचि अनुरूप स्थानीय तहको योजना तथा बजेट तर्जुमा दिग्दर्शन, २०७४ र स्थानीय सरकार संचालन ऐन, २०७४ मा उल्लेखित प्रक्रिया अवलम्बन गरी यस गाउँपालिका भित्र उपलब्ध श्रोत, साधन र क्षमता अनुसार बस्ती स्तरबाट छनौट तथा

प्राथमिकिकरणमा परेका योजना तथा कार्यक्रमहरु यस गरिमामय सभामा प्रस्तुत गर्न पाउँदा आफूलाई गौरवान्वित ठानेको छु ।

कर्णाली प्रदेशको दुर्गम जुम्ला जिल्लाका आठ वटा स्थानीय तहमध्ये हिमा गाउँपालिका विभिन्न जातिय विविधता, खस भाषाको उदगम स्थल लगायत विभिन्न भाषिक, साँस्कृतिक एवं प्राकृतिक र पर्यटकीय संभाव्यता सहित विकासको प्रचुर सम्भावना बोकेको स्थल हो । गाउँपालिकाको यस क्षेत्रमा भएका राजनैतिक दल एवं जिल्लाका व्यवस्थापिका सांसद र प्रदेश सभामा प्रतिनिधित्व गर्ने सांसद एवं मन्त्रीज्यूहरु लगायत समस्त राजनितिक नेतृत्वगणहरु, गाउँपालिका वासिन्दाको विकास कार्यमा हुने ऐक्यवद्धताले हामीलाई कार्य संचालनमा महत्वपूर्ण हौसला मिलेको व्यहोरा अवगत गराउन चाहन्छु । मुलुकको सार्वभौमिकता भौगोलिक अखण्डता राष्ट्रिय एकता स्वाधिनता र स्वाभिमानको रक्षा गर्दै लोकतान्त्रिक गणतन्त्र प्राप्तीको आन्दोलनको नेतृत्व गर्नुहुने आदरणीय अग्रज राजनितीज्ञहरु प्रति उच्च सम्मान व्यक्त गर्दछु ।

विश्व आर्थिक मन्दीका कारण देश आक्रान्त भएको विषम परिस्थितिमा हजारौं लाखौं श्रमिकहरुले आफ्नो जिविकोपार्जन र आय आर्जनका कार्यहरु संचालन गर्न नसकेको यो अवस्थामा बेरोजगारहरुलाई रोजगारीको श्रृजना गर्न यूवाशक्तिहरुलाई उत्पादनमा जोडन, स्वास्थ्य शिक्षा लगायत नागरिकका आधारभूत आवश्यकताहरु परिपूर्ति गर्नकालागि प्रस्तुत हुने नीति तथा कार्यक्रमले अधिकांस विषयलाई समेटने विश्वास लिएको छु ।

सभाध्यक्ष महोदय,

नेपालको संविधान २०७२, जारी भए पश्चात नेपाल संघीय गणतन्त्रात्मक राज्यको रूपमा परिचित भईरहेको बर्तमान अवस्थामा दश जिल्लाहरु समेटिएको यस प्रदेशको नामाकरण भई “कर्णाली” प्रदेश कायम भएको र प्रादेशीक राज्यको राजधानी सुर्खेत कायम भईसकेको अवस्थामा सो अनुरूप जुम्ला जिल्लाका विभिन्न आठ स्थानीय तहहरुमध्ये यस हिमा गाउँपालिकाले पनि आफ्नो बिकास प्रक्रियालाई तिब्रता दिई आवश्यक भौतिक पूर्वाधारको बिकास र बिकासका सबै आयामहरुलाई समेटी जनतालाई रोजगारीको माध्यमबाट जीवनस्तर सुधार गर्ने र गरीबी निवारण गर्न आवश्यक पहल गर्नु पर्ने अवस्था टडकारो रूपमा देखिएको छ । गाउँपालिकामा प्राप्त हुने सबै प्रकारका अनुदान, आन्तरिक आय, राजश्व बाँडफाँडबाट प्राप्त हुने रकम लगायत स्थानीय तहको कोषमा प्राप्त हुने सबै

प्रकारका श्रोत तथा साधनलाई एकीकृत गरी गरिब, महिला, बालबालिका तथा सामाजिक, आर्थिक दृष्टिकोणबाट पछाडी परेको वर्ग र समुदाय एवं क्षेत्रको समेत पहुँच, स्वामित्व र अपनत्व रहने गरी सन्तुलित तवरबाट स्थानीय सेवा प्रवाह र जनसहभागिता परिचालनबाट समावेशी तथा समानुपातिक विकास निर्माण कार्य अगाडी वढाउन हामी प्रतिबद्ध छौ । विकास प्रक्रिया जनमुखी, पारदर्शी, समतामूलक सहभागितामूलक, दिगो भरपर्दो र गुणस्तरीय बनाउन पर्याप्त सम्भावना र अवसर हुँदा हुँदै पनि आन्तरिक श्रोतको न्यून परिचालन हुनु, खेती योग्य जमीनमा कृषिको आधुनिकीकरण एवं व्यवसायीकरण हुन नसक्नु, बाँझो जग्गाको सदुपयोग गर्न नसक्नु, गैर सरकारी संघ संस्थाका कार्यक्रमलाई आवधिक योजनासंग तालमेल मिलाउदै कार्यान्वयन गर्न नसक्नु, समुदाय र वडाबाट माग गरिने योजना अत्याधिक हुनु उपभोक्ता समितिलाई यथार्थपरक ढंगले परिचालन गर्न नसक्नु, जलविद्युत एवं उर्जाको क्षमता कमजोर हुनुका साथै राष्ट्रिय विद्युत प्रसारण लाईन पालिका सम्म नजोडिनु, गुणस्तरीय शिक्षा तथा संचारको कमी, स्थानीय उत्पादनलाई अधिकतम उपयोग गर्न नसक्नु, तुलनात्मक लाभका वस्तुहरू पहिचान गरी उत्पादनलाई तिब्रता दिन नसक्नु र कर्मचारीहरूमा समेत व्यवसायिकताको क्षमता विकास हुन नसक्नु जस्ता समस्या एवं चुनौतिहरूले कतिपय विकासका प्रक्रियाहरू प्रभावकारी रूपमा सम्पादन हुन नसकेको यथार्थ हाम्रा सामु स्पष्ट रूपमा रहेको अवगत गराउन चाहन्छु ।

**सभाध्यक्ष महोदय तथा उपस्थित महानुभावज्यूहरू,**

**अब म गाउँपालिकाको समग्र स्थितिको बारेमा अवगत गराउन चाहन्छु ।**

१. सिमित स्रोत साधन र असिमित योजना मागका कारणले जनताका सबै आवश्यकता पुरा गर्न नसकिएको वर्तमान परिबेशमा सकभर जनताका नितान्त जायज आवश्यकता पुरा गर्न तर्फ हामी अग्रसर हुनेछौ ।
२. हाम्रो गाउँपालिका मानव बिकास सुचाङ्कमा कमजोर रहेको अवस्थामा बिकासलाई गति दिन हाम्रा सामु थुप्रै चुनौति रहेको कुरा अवगत गराउन चाहन्छु ।
३. चालु आ.व. मा छनौट भई संचालित योजनाहरू कार्यान्वयनको क्रममा रहेका र उक्त योजनाहरू पूर्ण हुँदा गाउँपालिकाको सडक संजालको विकास, खानेपानी, सिचाई, जलविद्युत लगायत भौतिक पूर्वाधार र आर्थिक सामाजिक क्षेत्रमा उल्लेख्य प्रगती हुने अनुमान गरिएको छ ।

४. पालिकाको समृद्धिको लागि विभिन्न निकाय, संघ-संस्था र व्यक्तिहरु संग छलफल तथा सहकार्य गरी रायसुझाव लिई सकिएको छ ।

सभाध्यक्ष महोदय,

अव म आ.ब. ०७९/०८० का लागि तय गरेका प्रमुख नीतिहरु प्रस्तुत गर्ने अनुमती चाहन्छु ।

१. “विकासका सम्पूर्ण पुर्वाधारहरुको मूल आधार, हिमा गाउँवासीको सुखि खुसी र सम्वृद्धिको सपना पार्नुछ साकार” भन्ने मुल नाराका साथ आ.ब.०७९/०८० को प्रमुख नीति बजेट तथा कार्यक्रम प्रस्तुत गर्न गईरहेको छु ।
२. स्वस्थ जीवन सुखिजीवनको मूल मर्मलाई आत्मसाथ गर्दै वर्षमा न्यूनतम ४ पटक विशेषयज्ञ सहितको स्वास्थ्य शिविर सञ्चालन गर्ने नीति अवलम्बन गरिनेछ ।
३. हिमा आवाशिय विद्यालय स्थापना तथा सञ्चालनमा निरन्तरता दिदै गरिब, अनाथ तथा टुहुरा बालवालिका हरुलाई व्यवस्थीत रूपमा अध्यापन गर्ने व्यवस्था मिलाइनेछ ।
४. हिलो मुक्त गाउँ घोषणा अभियान अन्तरगत आर.सि.सि/पि.सि.सि. हुन वाँकी वडा/वस्तिहरुमा आर.सि.सि/पि.सि.सि. वाटो निर्माण गरिनेछ ।
५. प्रधानमन्त्री तथा मुख्यमन्त्री रोजगार कार्यक्रम अन्तर्गत यूवा, दलित, महिला तथा सिमान्तकृत वर्ग लाई प्राथमिकता दिइ रोजगारी प्रदान गरिनेछ ।
६. पर्यटन व्यवसाय विकासको एक आयम हो भन्ने तथ्य लाई आत्मसाथ गर्दै रूपीछडा झरनाको प्रचार प्रसार गरिनुका साथै वाजागाड देखि झरना सम्म पदमार्ग निर्माण गरिनेछ ।
७. टुक्ने योजनालाई निरुत्साहित गरी बढि भन्दा वढी जनसहभागीता जुट्ने स्थानीय श्रोत साधन परिचालन गर्न सकिने योजना छनौट गर्नुका साथै न्युनतम रु. ५लाख भन्दा मुनिका योजना संचालनमा निरुत्साहित गर्ने नीति अवलम्बन गरिनेछ ।

८. यूवाहरुलाई वैदेशिक रोजगारिमा जानबाट निरुत्साहित गर्न यूवा हरुलाई परम्परागत खेती, व्यवसायीक खेतीमा टेवा पुर्याउने कार्यक्रम सञ्चालन गर्ने नीति ल्याइनेछ ।
९. उज्यालो हिमा, सुन्दर हिमा कार्यक्रमलाई अगाडी वढाउन बाँकी रहेका वडाहरुमा विद्युत सेवा उपलब्ध गराउन ३ महिना भित्र हिमा माईक्रोहाईड्रो पावरको निर्माण कार्य पुरा गरी सञ्चालनमा ल्याइनेछ ।
१०. नयाँ सडक निर्माण कार्यलाई निरुत्साहित गरी निर्माण भएका कच्ची सडक लाई स्तर उन्नती गर्नका लागि संघीय सरकार, प्रदेश सरकार तथा गैरसरकारी संघ संस्थाहरुसंग समन्वय गरी स्तरोन्ती गर्न पहल गरिनेछ ।
११. परम्परागत खेती प्रणालीलाई संरक्षण र प्रवर्द्धन, गर्नका लागि स्थानीय कोदो, फापर, जुम्लीमासी धान, ढँटेलो जस्ता रैथाने वाली लगाउने कृषकहरुलाई प्रोत्साहन गर्ने कार्यक्रम सञ्चालन गरिनेछ ।
१२. जडीवुटी खेती गर्ने कृषकहरुलाई प्रोत्साहित गर्न सरकारी तथा गैरसहकारी निकायहरुसंग समन्वय/सहकार्य गरी कार्यक्रम सञ्चालन गरिनेछ ।
१३. गुणस्तरिय, प्राविधिक तथा प्रतिस्पर्धी शिक्षाको नारा लाई आत्मसाथ गर्दै यस गाउँपालिकामा रहेका शिक्षण संस्थाहरुमा गुणस्तरीय शिक्षा प्रदान गर्न विषयगत शिक्षकहरुलाई शैक्षिक तालिम र गोष्ठी सञ्चालन गरिनुका साथै लोक सेवा, शिक्षा सेवा र अन्य आयोगबाट सिफारिस हुने विद्यार्थी हरुलाई पुरुस्कृत गरिनुका साथै चौमासिक रुपमा आधारभूत तथा माध्यामिक तहमा प्रतिस्पर्धात्मक अतिरिक्त क्रियाकलाप सञ्चालन गरिनेछ ।
१४. मिति २०७९/०२/१५ गते गाउँपालिका अध्यक्षज्युको अध्यक्षतामा बसेको विद्यालयका प्रधानाध्यापक, शिक्षा अधिकृतको संयुक्त बैठकले गरेको निर्णयलाई कार्यन्वयनमा ल्याइनेछ ।
१५. यस गाउँपालिकामा गठन भई सञ्चालनमा आएका सक्रिय सहकारी संस्थाहरुलाई कार्य प्रगतिको आधारमा आवश्यक बजेटको व्यवस्था गरि प्रोत्साहित गरिनेछ ।

१६. एकल महिला तथा अपाङ्ग व्यक्तिहरूलाई आत्म निर्भर बनाउने उदेश्यका साथ सिप मुलक तालिमको व्यवस्था गरी जिविकोपार्जनमा सहजिकरण ल्याउने कार्यक्रमलाई निरन्तरता दिईनेछ ।
१७. जनताका आधारभुत आवश्यकता पुरा गर्न तथा विकास प्रक्रियालाई निरन्तरता दिन आन्तरिक श्रोतको दायरा फराकिलो गरी करको दायराभिन्न समावेश हुन नसकेका पक्षहरूलाई करको दायरामा ल्याउने र आ.व. २०७६/०७७ को श्रावण १ गते देखि लागु भएको **“एकिकृत सम्पत्ती कर”** प्रणालीलाई निरन्तरता दिईनेछ ।
१८. **‘अर्गानीक बालि संरक्षण अभियान कार्यक्रम’** लाई निरन्तरता दिदै कृषि उत्पादनहरूमा विषादीको प्रयोगलाई निषेधित गरिनेछ ।
१९. भू-क्षयबाट जन, धन र जमिन बचाउन भू-संरक्षण कार्यक्रम लागू गरिनेछ ।
२०. जोखिममा रहेका वस्तीहरूलाई स्थानान्तरण गर्न संघीय सरकार र प्रदेश सरकारसँग समन्वय गरी जोखिमयुक्त बस्तीहरू स्थानान्तरण गरिनेछ ।
२१. हिमा गाउँपालिकाबाट संचालन हुन नसक्ने वृहत आयोजनाहरूको छनौट गरी संघीय र प्रदेश सरकार सँग आयोजना सञ्चालनका लागि DPR तयार गर्न आवश्यक बजेटको ब्यवस्था गरिनेछ ।
२२. शुसासन तथा सूचनाको हकलाई प्रभावकारी बनाउन संचारका साधनहरूको अधिकतम प्रयोग गरी ३/३ महिनामा अनिवार्य प्रकाशन गर्नुपर्ने विवरणहरू सार्वजनिक गरी सेवा प्रवाहलाई प्रभावकारी बनाउन पत्रकार सम्मेलन, सार्वजनिक सुनुवाई, घुम्तीसेवा लगायतका कार्यहरू कार्यान्वयन गर्ने नीतिलाई निरन्तरता दिईनेछ ।
२३. नागरिक सेवामा ईमानदारीताकासाथ कार्य संचालन गर्न शिक्षक, निजामती, तथा अन्य कर्मचारीको मनोबल बृद्धिका लागी पुरस्कृत गर्ने ब्यवस्था गरिनेछ ।
२४. कृषि, पशुपन्छी र महिला तथा बालबालिका शाखाका कार्यक्रमहरू थप सशक्तिकरण र कार्यान्वयन तथा सहजिककरणका लागि बजेटको ब्यवस्था गरेको छु ।

२५. उत्पादित लघुजलविद्युत योजनाहरुको मर्मत संभार र संचालनको सम्पूर्ण जिम्मा गाउँपालिकाले गर्ने नीति अवलम्बन गरिनेछ ।
२६. घरेलु, महिला र बालहिंसा न्युनिकरणका लागि सरकारी तथा गैर सरकारी निकायहरुसंगको समन्वयमा तालिम/गोष्ठी सञ्चालन गरिनुको साथै हिंसा पिडीतका लागि पुनर्उत्थान कार्यक्रम संचालन गर्नका लागि रु, १० लाखको पुनर्उत्थान कोष स्थापना गरिनेछ ।
२७. फोहोर मैला व्यवस्थापन कार्यलाई न्युनिकरण गर्न वडा/टोल वस्तिहरुमा स्वास्थ्य तथा सरसफाइका कार्यक्रम सञ्चालन गर्ने निति अवलम्बन गरिनेछ ।
२८. बाल विवाह, बहुविवाह कार्यलाई निरुत्साहित गर्न विद्यालय, वडा/टोल वस्तिहरुमा जनचेतनामुलक कार्यक्रम सञ्चालन गरि बालविवाह र बहुविवाह मुक्त गाउँपालिका घोषणा गर्न पहल गरिनेछ ।
२९. बाल विवाह र बहुविवाह गरेको भेटिएमा सम्बन्धित वडाले नियमानुसार दण्ड जरिवाना र पुरस्कारको व्यवस्था गर्ने र कानून लाई उलंघन गरेमा वडा वा गाउँपालिकाबाट प्राप्त हुने जुनसुकै सरकारी सेवाबाट बञ्चित गराइने नीति अवलम्बन गरिनेछ ।
३०. उपलब्ध साधन, श्रोत, अवसर र क्षमताको उच्चतम परिचालन गरी बेरोजगार यूवाहरुलाई उत्पादनसिल कार्यमा जोडि शिघ्र आर्थिक पुनरुत्थान गर्दै विकासको गतिलाई निरन्तरता दिने ।
३१. श्रमको सम्मान गर्दै सामाजिक सुरक्षा र आदर्श श्रम सम्बन्धको माध्यमबाट श्रमको उत्पादकत्व अभिवृद्धि गर्दै तालिम संचालनकाको लागि ज्ञान केन्द्रको स्थापना गरी सबै गाउँपालिका वासीलाई काम र रोजगारीको अवसर सृजना गर्न, सीप मुलक तालिमहरु संचालन गरी रोजगारी श्रृजना गर्ने कार्यक्रम तय गरेको छु ।
३२. विकासका सबै आयामहरु शिक्षा, स्वास्थ्य, रोजगार कृषि, पशुपालन जस्ता विषयहरु समेटने गरी सन्तुलित बजेट विनियोजनका माध्यमबाट योजना छनौट गरि बजेट

कार्यान्वयन गर्न बहुआयामिक विकास प्रक्रियालाई अगाडी वढाइने नीति अवलम्बन गरिनेछ ।

३३. सूचना तथा सञ्चार प्रविधिलाई सर्वसुलभ रूपमा उपलब्ध गराउन विद्यालय, स्वास्थ्य संस्था, प्रहरी चौकी लगायतका सरकारी कार्यालयहरूमा Internet सेवा तथा विद्युतिय हाजिरीको ब्यबस्था गरिनेछ ।
३४. हिमा गाउँपालिकाको आफ्नै स्थानीय एफ.एम. स्थापना गरी संचालन गरिनेछ ।
३५. Green River को आधार तयार गर्न पालिकाका नांझा डाडाहरूमा ५० हजार वृक्षारोपण कार्यक्रम सञ्चालन गरिनेछ ।
३६. वडा नं. १ लाई धान पकेट क्षेत्र, आचार्यलिहिलाई तरकारी पकेटक्षेत्र, वडा नं. २ को ओदिलाई आलु र लसुन पकेट क्षेत्र, वडा नं. ३ लाई स्याउ ओखर र फलफुल पकेट क्षेत्र, वडा नं. ४ र ७ लाई गहु पकेट क्षेत्र, वडा नं. ६ को पाथरखोलालाई मौरी पकेट क्षेत्र, वडा नं. ५ को बुअ, वाजागाडालाई, भेडा, सिमि, स्याउ पकेट क्षेत्र विकास गरी गरिवीको रेखामुनी रहेका बेरोजगार युवालाई उत्पादनशिल कार्यक्रममा आवद्ध गर्न बजेटको व्यवस्था गरिनेछ ।
३७. महिला, दलित, फरक क्षमता भएका व्यक्ति तथा सामाजिक आर्थिक रूपमा पछाडी परेका व्यक्ति/समुदायमा आयआर्जनका कार्यक्रममा समेटन लघुउद्यम विकास कार्यक्रमलाई प्रभावकारी रूपमा सञ्चालन गरिनेछ ।
३८. नेपाल स्काउटको शाखा स्थापना गरी कार्य संचालन गरिनेछ ।
३९. नेपाल नेत्रव्योती संघको शाखा स्थापना गरी हरेक छ महिनामा आँखा शिविर संचालन गरिनेछ ।
४०. नेपाल रेडक्रस सोसाईटीको उपशाखा विस्तार गरिनेछ ।
४१. प्राथमिक स्वास्थ्य केन्द्र कालिकाखेतुलाई एम्बुलेन्स खरिद गरी संचालनमा ल्याईनेछ ।
४२. जेष्ठ नागरिक, सुत्केरी महिला अपाँझ असहाय ब्यक्तीहरूलाई निःशुल्क एम्बुलेन्स सेवा प्रदान गरिनेछ ।



४३. भैरव आ.बि. जोगीवाडा र कालिका आ.बि.देवारगाउँलाई यसै आ.ब.मा कार्यान्वयन हुने गरी अंग्रेजी माध्यमबाट पठनपाठन कार्य संचालन गरीनेछ, साथै अन्य सामुदायीक बिद्यालयहरूलाई क्रमशः निरन्तरता दिईनेछ।
४४. प्रत्येक माध्यामिक विद्यालयहरूमा एक विद्यालय एक नर्स कार्यक्रम संचालन गरिनेछ।
४५. वडा नं.६ का सम्पूर्ण बस्तीहरूमा वाईफाई जडान गरी नमुनाका लागी फ्री वाईफाई जोन घोषणा गरिनेछ।
४६. हिमा-२ ऋषिदेव र हिमा-७ मा सामुदायीक स्वास्थ्य केन्द्र स्थापना गरिनेछ।
४७. हरेक महिनाको अन्तीम शुक्रवार अध्यक्ष संग विद्यार्थी कार्यक्रम संचालन गरिनेछ।
४८. हिमा गाउपालिकाको वडा नं.१ को देवारगाउँ टापुमा स्तरीय रंगशालाको निर्माण गरिनेछ।
४९. गाउपालिकाका सम्पूर्ण मठ, मन्दीर, चर्च र प्राकृतिक सांस्कृतिक सम्पदाको पहिचानलाई राष्ट्रिय र अन्तर्राष्ट्रिय क्षेत्रमा ब्यापक प्रचार प्रसार गरी पर्यटकीयक्षेत्रका रूपमा विकास गरिनेछ।
५०. पालिका अन्तर्गत संचालनमा रहेका संपूर्ण बजारलाई ब्यबस्थित गरिनेछ।
५१. सुन्दर हिमा, सफा हिमा निर्माण गरिनेछ।
५२. प्रत्येक घरमा एक घर एक धारा एक घर एक शौचालय नीतिको अबलम्बन गरिनेछ।
५३. सुत्केरी महिलालाई उपाध्यक्ष कोसेली कार्यक्रम संचालन गरिनेछ।
५४. जनतासंग अध्यक्ष तथा अध्यक्षसंग रेडियो कार्यक्रम संचालन गरिनेछ।
५५. फलफुल नर्शरी धनिकालागी बेर्ना उत्पादन प्रोत्साहन कार्यक्रम संचालन गरिनेछ।
५६. हिमा गाउँपालिकाको शान्ति सुरक्षा तथा अमनचयन कायम गर्न विशेष ब्यबस्था गरिनेछ।

५७. विभिन्न क्षेत्रमा उल्लेखनिय कार्य गर्ने ब्यक्तीहरुलाई पुरस्कृत गर्नकालागी अक्षयकोष स्थापना गरिनेछ।
५८. हिमा गाउँपालिकाबाट लोक सेवा आयोग मार्फत अधिकृत वा सो भन्दा माथिका पद धारण गर्ने विशिष्ट ब्यक्तीहरुलाई विशेष सम्मान गरिनेछ।
५९. हिमा गाउँपालिकाका सम्पूर्ण बुद्धिजीवी, शिक्षक, कर्मचारी र राजनितिक प्रबुद्ध ब्यक्तीहरुसंग विभिन्न विषयहरुमा राय, सल्लाह, सुझाव लिई कार्य संचालन गरिनेछ।
६०. आयुर्वेदिक उपचार पद्धतिलाई संस्थागत गरी थप प्रभावकारी बनाईनेछ।
६१. गाउँपालिका केन्द्रको टुङ्गो लगाई सुविधा सम्पन्न अपाङ्गमैत्री भवन बनाई संचालनमा ल्याईनेछ।
६२. गरिव तथा जेहेन्दार विद्यार्थिहरुलाई उच्च शिक्षा अध्ययनका लागी विशेष छात्रवृति कार्यक्रम संचालन गरिनेछ।
६३. हिमा गाउँपालिका अन्तर्गत रहेका संपूर्ण स्वास्थ्य संस्थाहरुमा अत्याधुनिक उपकरणहरुको व्यवस्था गरी पालिका बासीलाई स्तरीय स्वास्थ्य सेवा उपलब्ध गरिनेछ।
६४. शिक्षा नीति पारित भईसकेकाले उक्त नीति कार्यान्वयनमा ल्याईनेछ।
६५. प्र.अ.मिलान तथा विद्यालय समायोजनका लागी पहल गरिनेछ।
६६. लोक देउडा, लोक संस्कृति, परम्परागत सस्कृति जगेणा सास्कृतिक महोत्सवको आयोजना गरिनेछ।

### उपस्थित महानुभावहरु,

अब म चालु आ.व. ०७७/०७८ र ०७८।०७९ को असार ९ गते सम्मको यथार्थ खर्च र ०७९।०८०, ०८०।०८१ र ०८१।०८२ को ब्ययको अनुमान यहाँहरु समक्ष प्रस्तुत गर्न चाहन्छु ।

गत आ.ब. र चालु आ.ब.को हाल सम्मको यथार्थ खर्च, आ.ब.०७९।०८०, ०८०।०८१ र ०८१।०८२का लागी प्रस्तावित बजेटको विवरण यस प्रकार छ।

रु. हजारमा

| क्र.सं. | बजेटका श्रोतहरू                  | आ.व.०७७।<br>०७८ को यथार्थ | आ.व.०७८।०७९<br>को असार ९ गते<br>सम्मको यथार्थ | आगामी तिन आ.व.को प्रक्षेपण |             |             | तिन<br>आ.व.को<br>जम्मा |
|---------|----------------------------------|---------------------------|---|----------------------------|-------------|-------------|------------------------|
|         |                                  |                           |   | ०७९।<br>०८०                | ०८०।<br>०८१ | ०८१।<br>०८२ |                        |
| १       | संघीय सरकार वित्तिय<br>समानिकरण  | ७९९७२                     | ५८०६१   | ९४८००                      | १०४२८०      | ११४७०८      | ३१३७८८                 |
| २       | संघीय सरकार सशर्त<br>अनुदान      | १५६१३६                    | १०५४४४  | १५८५००                     | १७४३५०      | १९१७८५      | ५२४६३५                 |
| ३       | संघीय सरकार राजश्व<br>बाँडफाँड   | ४१८९०                     | ८७१८२   | ६७४४५                      | ७४१९०       | ८१६०८       | २२३२४३                 |
| ४       | संघीय सरकार विशेष<br>अनुदान      | २२८४९                     | ०   | २७७००                      | ३०४७०       | ३३५१७       | ९१६८७                  |
| ५       | संघीय सरकार समपुरक<br>अनुदान     | ११४२५                     | ०   | ०                          | १३६००       | १४९६०       | २८५६०                  |
| ६       | प्रदेश सरकार वित्तिय<br>समानिकरण | ९५२०                      | ६२५६  | ९१४७                       | १००६२       | ११०६८       | ३०२७७                  |
| ७       | प्रदेश सरकार सशर्त<br>अनुदान     | १९०४१                     | १७३०  | २२५३०                      | २४७८३       | २७२६१       | ७४५७४                  |
| ८       | प्रदेश सरकार राजश्व<br>बाँडफाँड  | १९०४                      | ३००   | ३००                        | ३३०         | ३६३         | ९९३                    |
| ९       | प्रदेश सरकार विशेष<br>अनुदान     | १५२३३                     | १०५०  | ५७५                        | ६२८७        | ६९१५        | १८९१७                  |
| १०      | प्रदेश सरकार समपुरक<br>अनुदान    | १९०४१                     | १६९०  | १००९८                      | १११०८       | १२२१९       | ३३४२४                  |
| ११      | गाउँपालिकाको आन्तरिक<br>राजश्व   | ३८०८                      | ०   | १८५०                       | २०३५        | २२३९        | ६१२४                   |
| १३      | जम्मा                            | ३८०८१८.५                  | २६१७९३  | ३९८०८५                     | ४५१४९४      | ४९६६४३      | १३४६२२१                |

आगामी दिनमा संघीय मामिला तथा सामान्य प्रशासन मन्त्रालयका बाट हस्तान्तरण भई आउने कार्यक्रमहरू, प्रदेश सरकार एवं अन्य विषयगत मन्त्रालयहरूबाट हस्तान्तरण भई आउने कार्यक्रमहरू तथा विभिन्न गै.स.स. र दातृ निकायहरूबाट प्राप्त हुने कार्यक्रमहरू वस्ती स्तरबाट प्राथमिकिकरण भई आएका र सभाले निर्णय गरेका कार्यक्रमहरूमा लगानी गरी कार्यान्वयनमा ल्याइने छ ।

अन्त्यमा, यस क्षेत्रको विकास निर्माण लगायत हरेक गतिविधिहरूमा सक्रियतासाथ सहभागी भई सहयोग गर्नुहुने गाउँसभा सदस्यज्यूहरू, सम्पर्ण राजनीतिक दलहरू तथा दलका प्रतिनिधिज्यूहरू, विकास प्रेमी, समाजसेवी, सरकारी तथा गैर सरकारी निकायका प्रमुखज्यूहरू, शिक्षक, भद्र भलाधमीहरूमा प्रस्तुत नीति तथा कार्यक्रम तयारीका क्रममा राय सुझाव दिने विज्ञहरू, नागरिक समाज, संचारकर्मीहरू, कर्मचारी मित्रहरू आम हिमा बासी विकास प्रेमी सचेत नागरीक प्रति हार्दिक हार्दिक धन्यवाद दिदै आभार र कृतज्ञता प्रकट गर्दछु ।

यसै गरी यस क्षेत्रको समष्टिगत विकासका लागि सहयोग गर्नु हुने संघीय मामिला तथा सामान्य प्रशासन मन्त्रालय, प्रदेश सरकार, राष्ट्रिय योजना आयोग, नेपाल सरकारका विषयगत मन्त्रालयहरु, राजनैतिक दलहरु, दातृ निकायहरु, राष्ट्रिय/अन्तर्राष्ट्रिय गैर सरकारी संघ संस्थाहरु, निजी क्षेत्र, समाजसेवी, बुद्धिजिवी, पत्रकार र सम्पूर्ण नागरिकहरुप्रति धन्यवाद दिदै विकासका हरेक अभियानमा निरन्तर सहयोगको अपेक्षा समेत गर्दै प्रस्तुत नीति तथा कार्यक्रमहरुको सफल कार्यान्वयनको लागि सबै पक्षको सहयोग र सहकार्य हुने अपेक्षा राखेकी छु ।

**धन्यवाद**

सुपर्ना शाही  
उपाध्यक्ष  
हिमा गाउँपालिका,  
गाउँकार्यपालिकाको कार्यालय  
कालिकाखेत, जुम्ला

२०७९ असार, १०